

یورپی یونین اور بھارت نے سرمایہ کاری کا راستہ ہموار کرنے والے ایک میکانزم کا قیام کیا

Posted On: 14 JUL 2017 5:55PM by PIB Delhi

نئی دہلی، 14 جولائی، یورپی یونین اور بھارت نے یورپی یونین کے ذریعہ بھارت میں سرمایہ کاری کرنے کے لئے آج سرمایہ کاری کا راستہ ہموار کرنے والے ایک میکانزم (آئی ایف ایم) کے قیام کا اعلان کیا۔ اس میکانزم کے تحت بھارت میں یورپی یونین کے ذریعہ سرمایہ کاری کو فروغ دینے اور اس کے لئے راستہ ہموار کرنے کے مقصد سے یورپی یونین اور حکومت ہند قریبی تال میل کے ساتھ کام کریں گی۔ یہ معاہدہ مارچ 2016 میں بروسیلز میں منعقدہ یورپی یونین بھارت کی تیرہویں اجلاس میں دیئے گئے ایک مشترکہ بیان پر مبنی ہے۔ اس اجلاس میں یورپی یونین نے اس طرح کے میکانزم کے قیام کے لئے بھارت کی رضا مندی کا خیر مقدم کیا تھا اور یورپی یونین اور بھارت کے رہنماؤں نے تحفظات کی مخالفت کرنے اور ایک منصفانہ، صاف شفاف اور اصول پر مبنی تجارت اور سرمایہ کاری کے ماحول کے حق میں مل جل کر کام کرنے کے تئیں اپنی عہد بستگی کا اعادہ کیا تھا۔

آئی ایف ایم کے ایک حصے کے طور پر بھارت میں یورپی یونین کے وفد اور تجارت اور صنعت کی وزارت کے محکمہ برائے صنعتی پالیسی اور فروغ (ڈی آئی پی پی) نے بھارت میں یورپی یونین کے سرمایہ کاروں کے لئے تجارت کو آسان بنانے کا اندازہ کرنے کے لئے اور تجارت کا راستہ ہموار کرنے کی خاطر مستقل طور پر اعلیٰ سطحی میٹنگیں کرنے پر رضا مندی ظاہر کی ہے۔ اس کے تحت بھارت میں یورپی یونین کی کمپنیوں اور سرمایہ کاروں کو سرمایہ کاری کرنے میں درپیش رسمی کارروائیوں کی روکاوٹوں کے نشاندہی کر کے انہیں حل کیا جائے گا۔

اس اقدام کی اہمیت پر زور ڈالتے ہوئے بھارت میں یورپی یونین کے سفیر جناب توماسز کوسلوسکی نے کہا کہ یورپی یونین اور بھارت کے درمیان تجارت اور سرمایہ کاری کے رشتوں کو مضبوط بنانے کی سمت میں سرمایہ کاری کا راستہ ہموار کرنے والے میکانزم کا قیام ایک درست قدم ہے۔ انہوں نے کہا کہ یورپی یونین بھارت میں سب سے زیادہ غیر ملکی سرمایہ کاری کرنے والا ہے، اور اس اقدام سے یورپی یونین کے سرمایہ کاروں کے لئے بھارت میں ایک مزید موثر اور قابل پیش گوئی تجارت کے ماحول کو یقینی بنانے میں مدد ملے گی۔ انہوں نے کہا کہ مارچ 2016 کے آخری اجلاس میں دونوں ملکوں کے رہنماؤں نے بھارت اور یورپی یونین کے درمیان رشتوں کو ایک نئی جہت دینے کا فیصلہ کیا تھا اور ہم اس پر کام کر رہے ہیں۔

وہیں، ڈی آئی پی پی کے سیکریٹری رمیش ابھیشیک نے کہا کہ تجارت میں آسانی پیدا کرنا ہماری حکومت کی میک ان انڈیا مہم کی بنیادی ترجیح ہے اور بھارت میں یورپی یونین کی سرمایہ کاری کے لئے راستہ ہموار کرنے کی خاطر آئی ایف ایم کا قیام اس مقصد کے حصول میں ایک دوسرا قدم ہے۔ انہوں نے کہا کہ ان بنیادی مقاصد کے ساتھ آئی ایف ایم کا قیام عمل میں آیا ہے اس سے بھارت میں یورپی یونین کی کمپنیوں اور سرمایہ کاروں کو اپنے کاموں کے تئیں درپیش مسائل کی نشاندہی کرنے اور انہیں حل کرنے کا راستہ ہموار ہوگا۔ آئی ایف ایم نئے سرمایہ کاروں کو جوڑے گا اور اسی کے ساتھ ان لوگوں کو بھی جو بھارت میں پہلے سے ہی سرمایہ کاری کر رہے ہیں۔ انہوں نے کہا کہ آئی ایف ایم ایک ایسے پلیٹ فارم کے طور پر بھی کام کرے گا جہاں بھارت میں تجارت کو آسان بنانے سے متعلق یورپی یونین کی کمپنیوں اور سرمایہ کاروں کے نقطہ نظر سے عمومی تجاویز پر تبادلہ خیال کیا جائے گا اور مجھے یقین ہے کہ اس سے بھارت میں دستیاب سرمایہ کاری کے مواقع کے حصول میں یورپی یونین کے سرمایہ کاروں کی حوصلہ افزائی ہوگی۔

